

जिला पंचायत (ग्रामीण विकास), छिन्दवाड़ा (म०प्र०)

सफलता की कहानी

बंजर भूमि पर लहलहा रही गेहूं की फसल कपिलधारा योजना का कुआं हुआ वरदान साबित

छिन्दवाड़ा, दिनांक 22 मई 2008

जिस बंजर भूमि पर पहले फसल उगाने के बारे में सोचना भी दूर की बात थी, उस जमीन पर आज गेहूं की फसल लहलहा रही है। यह कार्य इतना आसान न था लेकिन शासन द्वारा चलाई जा रही महत्वाकांक्षी राष्ट्रीय रोजगार गारंटी योजना के तहत कपिलधारा योजना ने यह सपना पूरा कर दिखाया है। कुएं के निर्माण से किसान के खेत में अब न केवल



फसल लहलहा रही है बल्कि इससे कुछ ग्रामीणों को रोजगार भी मिला। हम बात कर रहे हैं जिले के अमरवाड़ा ब्लॉक की ग्राम पंचायत चिखलीमुकासा के ग्राम चनेरी के किसान सुकसलाल आदिवासी की। इसके खेत में कपिलधारा योजना के तहत कुएं का निर्माण हुआ जिससे उसकी जिंदगी ही बदल गई है। कपिलधारा योजना के तहत ग्राम पंचायत चिखलीमुकासा में हितग्राहीमूलक योजना के तहत सुकसलाल के खेत में कुआं निर्माण का प्रस्ताव लिया गया। प्रस्ताव पारित होते ही कुआं निर्माण का कार्य शुरू हुआ जिससे गांव के ही कुछ लोगों को रोजगार भी मिल गया। इसमें खास बात तो यह है कि उसके कुएं में पानी भी लग गया जिससे उसकी सारी समस्याओं का हल हो गया। लगभग एक लाख रूपए की लागत से कुएं का निर्माण हुआ।

ग्राम पंचायत चिखलीमुकासा के सरपंच ने बताया कि कुएं के निर्माण से सुकसलाल की स्थिति में काफी सुधार आया है। कुएं में पानी लगने से अब पूरी फसलें ले पाएगा। पहले सिर्फ मौसमी फसल ही ले पाता था। सुकसलाल का कहना है कि पहले कुएं के अभाव में जमीन बंजर सी हो गई थी। परिवार की आर्थिक स्थिति भी ठीक नहीं थी। शासन की राष्ट्रीय ग्रामीण रोजगार गारंटी योजना के तहत कपिलधारा योजना में कुआं बनने से अब बंजर जमीन पर गेहूं की फसल लहलहा रही है।

सुकसलाल ने बताया कि उसने कभी सोचा भी नहीं था कि कभी उसके खेत में भी कुआं खुद पाएगा लेकिन शासन की योजना ने उसका सपना साकार कर दिया। कुएं के निर्माण से सुकसलाल के खेत में फसल लहलहा रही है। आसपास के लोगों की पीने के पानी की समस्या भी हल हो गई। कुआं न होने से लोगों को पानी के लिए इधर-उधर भटकना पड़ता था। अब कुएं पर पानी भरने वालों की भीड़ लगी रहती है। सुकसलाल ने सरपंच और अधिकारियों को धन्यवाद दिया है।

मुख्य कार्यपालन अधिकारी जनपद पंचायत अमरवाड़ा श्री एम.के. साहू का कहना है कि अतिरिक्त जिला कार्यक्रम समन्वयक एवं जिला पंचायत सीईओ श्री बी.एम. शर्मा के मार्गदर्शन में राष्ट्रीय ग्रामीण रोजगार गारंटी योजना के कार्य कराए जा रहे हैं । कपिलधारा योजना के कुओं का निर्माण कराकर किसानों को योजना का लाभ दिया जा रहा है । मजदूरों को रोजगार के पर्याप्त अवसर भी मिल रहे हैं । कई किसान जिनके खेत बंजर थे अब कुओं के बनने से हरे-भरे हो गए हैं । किसानों की आर्थिक स्थिति में भी काफी सुधार आया है । गर्मी के दिनों में जहां पानी के लिए त्राहि मचती थी अब संकट से निजात मिली है ।

—::—